



QORTI TAL-APPELL KRIMINALI

Onor. Imhalled Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 407/2022/1

Il-Pulizija

vs.

Adrian Lia Psaila

Illum 23 ta' Frar 2023

Il-Qorti,

Rat l-imputazzjoni migjuba kontra l-appellant **Adrian Lia Psaila**, detentur tal-Karta tal-Identita' bin-Numru 274174(M), akkużat quddiem il-Qorti tal-Magistrati (Malta) bhala Qorti ta' Ġudikatura Kriminali talli b'diversi atti magħmulin minnu, ukoll jekk fi żminijiet differenti u li jiksru l-istess dispożizzjoni tal-liġi u jkunu ġew magħmula b'riżoluzzjoni waħda:

1. għax-xhur minn Jannar 2022 sa April 2022, meta hekk ordnat minn xi Qorti jew marbut b'kuntratt naqas li jagħti lil Claire Perry u/jew lil uliedu s-somma ffissata minn dik il-Qorti jew

stipulata bil-kuntratt bħala manteniment għaliha u/jew għall-ulied fi żmien 15 il-jum minn dak il-jum li fih skont dik l-ordni jew dak il-kuntratt, ikollha tithallas dik is-somma.

Rat is-sentenza tal-Qorti tal-Magistrati (Malta) bħala Qorti ta' Ġudikatura Kriminali tas-26 ta' Settembru 2022, fejn il-Qorti, wara li rat Artikoli 18, 31 u 338(ż) tal-Kapitolu 9 tal-Liġijiet ta' Malta, sabet lill-imputat ħati tal-imputazzjoni miġjuba kontra tiegħu u kkundannatu tliet (3) xhur prigunerija.

Rat ir-Rikors tal-appellant ipprezentat fis-7 ta' Ottubru 2022 fejn talab lil din l-Qorti sabiex: *“jogħgobha **thassar u tirrevoka** s-sentenza ta' nhar is-26 ta' Settembru, 2022 fl-ismijiet Il-Pulizija vs. Adrian Lia Psaila fejn dik l-Ewwel Onorabbli Qorti sabet lill-appellant ħati tal-unika imputazzjoni miġjuba fil-konfront tiegħu u kkundannatu għal tlett (3) xhur prigunerija u konsegwentement tiddikjarah mhux ħati tagħha u b'hekk tilliberah minn kull ħtija u piena għar-raġunijiet hawn fuq premessi u, fin-nuqqas li tilqa' dan l-aggrawju, tapplika piena inqas kiefra u ħarxa kif jidhrilha xierqa u opportuna.”*

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b'“Assenjazzjonijiet ta' Kawzi u Doveri” mogħti mis-S.T.O. Prim'Imħallef Mark Chetcuti.

Rat il-fedina penali aġgornata tal-appellant eżebita mill-Prosekuzzjoni fuq ordni tal-Qorti.

Semgħet is-sottomissjonijiet finali bil-fomm.

Ikkunsidrat

Illi fir-Rikors tal-appell tiegħu, l-appellant jgħid li l-aggravji tiegħu fir-rigward tas-sentenza mogħtija mill-Ewwel Qorti huma s-segwenti:

- huwa naqas milli jhallas il-manteniment mhux b'kapriċċ jew sabiex jaħrab mill-obbligi tiegħu iżda minhabba ċ-ċirkostanzi partikolari li jinsab għaddej minnhom;
- huwa qiegħed jagħmel minn kollox sabiex itejjeb il-qagħda finanzjarja tiegħu sabiex ikun jista' jonora l-obbligi tiegħu;
- il-piena nflitta mill-Ewwel Qorti hija eżagerata u ser tkompli tipprekludih milli jhallas il-manteniment.

Illi filwaqt li din il-Qorti tista' b'xi mod jew ieħor tissimpatizza mal-appellant fir-rigward ta' l-ewwel żewġ aggravji mressqa minnu fil-verita' dawn ma jistgħux jiġu kkunsidrati bħala aggravji fil-veru sens tal-kelma.

Illi b'hekk jonqos li jiġi mistharreġ l-aħħar aggravju mressaq mill-appellant li huwa dak li jirrigwarda l-piena erogata mill-Ewwel Qorti. Huwa jargumenta li l-piena hija waħda eżagerata tenut kont ta' ċirkostanzi tal-każ.

Illi l-Qorti jirriżultalha li tul is-smieġh ta' dan l-appell, l-appellant hallas l-ammont dovut minnu lil *parte civile* u li da parte tagħha l-*parte civile* nformat lill-Qorti li l-ammont kollu relatat mal-proċeduri odjerni gie saldat u li kienet qed tirrinunzja għal dak li huwa rinunzjabbli.

Illi stante illi l-kontravenzjoni in kwistjoni hija kontravenzjoni kontra l-ordni pubbliku, mhijiex rinunzjabbli. Ma' dan il-Qorti żżid tgħid li għad illi mhux normali li din il-Qorti tid-disturba d-diskrezzjoni tal-Ewwel Qorti sia kwantu jolqot l-apprezzament tal-fatti kif ukoll kwantu l-piena erogata hliet jekk dik il-Qorti ma setgħetx raġonevolment u legalment tasal għal dik il-konklużjoni, madanakollu l-iskop tal-legislatur kif espress f'Artikolu 338(ż) tal-Kapitolu 9 tal-Liġijiet ta' Malta ntlahaq proprju bid-dikjarazzjoni ta' hlas tal-ammont kollu dovut. In fatti, kif gie ritenut fis-sentenza fl-ismijiet **Il-Pulizija vs. Publius Said** (Numru 124/2003)

mogħtija fid-9 ta' Lulju 2003, din il-Qorti diversament preseduta qalet hekk:

“Illi din il-Qorti hija tal-fehma li l-għan ewlieni tal-legislatur meta ntroduċa din il-kontravvenzjoni xi ffit tas-snin ilu kien li jgħib pressjoni fuq persuni li jkunu riluttanti li jhallsu manteniment lid-dipendenti tagħhom u mhux li jippunixxi biss għall-ksur tal-ordnijiet tal-Qrati, li kif intqal għandhom dejjem jigu obduti u osservati skrupolożament.”

Illi meħud in konsiderazzjoni dak li ngħad hawn fuq, il-Qorti tinnota li hemm lok li jkun hemm temperament fil-piena.

Decide

Għal dawn il-motivi, il-Qorti taqta' u tiddeċiedi billi tirriforma s-sentenza appellata billi filwaqt li tikkonfermaha fejn sabet htija fl-appellant għall-imputazzjoni addebitata lilu, tgħaddi biex tvarja l-piena nflitta u wara li rat Artikolu 22 tal-Kapitolu 446 tal-Liġijiet ta' Malta tilliberah bil-kondizzjoni li ma jikkommettiex reat ieħor fi żmien sena mil-lum.

Il-Qorti twissi lil hati bil-konsegwenzi skont il-liġi jekk huwa jikkommetti reat ieħor matul il-perijodu ta' liberta' kondizzjonata.

Onor. Dr. Neville Camilleri
Imħallef

Alexia Attard
Deputat Registratur